



Gabra tal-ġurisprudenza

SENTENZA TAL-QORTI TAL-ĠUSTIZZJA (Il-Ħames Awla)

16 ta' Marzu 2023 *

“Rinviju għal deċiżjoni preliminari – Netwerks u servizzi ta' komunikazzjonijiet elettronici – Id-Direttiva (UE) 2018/1972 – Artikolu 3 – Kundizzjonijiet stipulati ma' awtorizzazzjoni generali – Punt 4 tal-Parti A tal-Anness I – Awtorizzazzjoni tal-interċettazzjoni legali mill-awtoritajiet ġudizzjarji kompetenti – Artikolu 13 – Għanijiet ġenerali – Leġiżlazzjoni nazzjonali fil-qasam tar-rimbors tal-ispejjeż marbuta mal-attivitajiet ta' interċettazzjoni ordnati lill-operaturi ta' telekomunikazzjonijiet mill-awtoritajiet ġudizzjarji – Assenza ta' mekkaniżmu ta' rimbors sħiħ – Principji ta' nondiskriminazzjoni, ta' proporzjonalità u ta' trasparenza”

Fil-Kawża C-339/21,

li għandha bħala suġġett talba għal deċiżjoni preliminari skont l-Artikolu 267 TFUE, imressqa mill-Consiglio di Stato (il-Kunsill tal-Istat, l-Italja), permezz ta' deċiżjoni tal-11 ta' Mejju 2021, li waslet fil-Qorti tal-Ġustizzja fil-31 ta' Mejju 2021, fil-proċeduri

Colt Technology Services SpA,

Wind Tre SpA,

Telecom Italia SpA,

Vodafone Italia SpA

vs

Ministero della Giustizia,

Ministero dello Sviluppo economico,

Ministero dell' Economia e delle Finanze,

Procura Generale della Repubblica presso la Corte d'appello di Reggio Calabria,

Procura della Repubblica presso il Tribunale di Cagliari,

Procura della Repubblica presso il Tribunale di Roma,

Procura della Repubblica presso il Tribunale di Locri,

* Lingwa tal-kawża: it-Taljan.

u

Ministero della Giustizia,

Ministero dello Sviluppo economico,

Procura Generale della Repubblica presso la Corte d'appello di Reggio Calabria,

Procura della Repubblica presso il Tribunale di Cagliari,

Procura della Repubblica presso il Tribunale di Roma,

vs

Wind Tre SpA,

IL-QORTI TAL-ĠUSTIZZJA (Il-Ħames Awla),

komposta minn E. Regan, President tal-Awla, D. Gratsias, M. Ilešič (Relatur), I. Jarukaitis u Z. Csehi, Imħallfin,

Avukat Ġenerali: A. M. Collins,

Registratur: C. Di Bella, Amministratur,

wara li rat il-proċedura bil-miktub u wara s-seduta tat-18 ta' Mejju 2022,

wara li kkunsidrat l-osservazzjonijiet ippreżentati:

- għal Colt Technology Services SpA, minn F. Fioretti, M. Giustiniani u N. Moravia, avukati,
- għal Wind Tre SpA, minn B. Caravita di Toritto, S. Fiorucci u R. Santi, avukati
- għal Telecom Italia SpA, minn D. Gallo, G. Vercillo u A. Zoppini avukati,
- għal Vodafone Italia SpA, minn S. D'Ercole, N. Palombi u F. Pignatiello, avukati,
- għall-Gvern Taljan, minn G. Palmieri, bħala aġent, assistita minn C. Colelli, G. Galluzzo u P. Gentili, avvocati dello Stato,
- għall-Kummissjoni Ewropea, minn L. Malferrari u P. Messina, bħala aġenti,

wara li semgħet il-Konkluzjonijiet tal-Avukat Ġenerali, ippreżentati fis-seduta tas-6 ta' Ottubru 2022,

tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 18, 26, 49, 54 u 55 TFUE, tal-Artikoli 3 u 13 tad-Direttiva (UE) 2018/1972 tal-Parlament Ewropew u tal-Kunsill tal-11 ta' Diċembru 2018 li tistabbilixxi l-Kodiċi Ewropew għall-Komunikazzjonijiet Elettronici (riformulazzjoni) (ĠU 2018, L 321, p. 36, rettifikasi fil-ĠU 2019, L 334, p. 164 u fil-ĠU 2020, L 419, p. 36), kif ukoll tal-Artikoli 16 u 52 tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”).
- 2 Din it-talba tressqet fil-kuntest ta' diversi tilwimiet bejn, minn naħa, Colt Technology Services SpA, Wind Tre SpA, Telecom Italia SpA, u Vodafone Italia SpA (iktar 'il quddiem, flimkien, l-“Operaturi ta' telekomunikazzjonijiet ikkonċernati”) kontra l-Ministero della Giustizia (il-Ministeru tal-Ġustizzja, l-Italja), il-Ministero dello Sviluppo economico (il-Ministeru tal-Iżvilupp Ekonomiku, l-Italja) u l-Ministero dell'Economia e delle Finanze (il-Ministeru tal-Ekonomija u tal-Finanzi, l-Italja), il-Procura Generale della Repubblica presso la Corte d'appello di Reggio Calabria (l-Uffiċċju Ġenerali tal-Prosekutur fil-Qorti tal-Appell ta' Reggio Calabria, l-Italja), u l-Procura della Repubblica presso il Tribunale di Cagliari (l-Uffiċċju tal-Prosekutur fil-Qorti ta' Cagliari, l-Italja,) u l-Procura della Repubblica presso il Tribunale di Roma (l-Uffiċċju tal-Prosekutur fil-Qorti ta' Ruma, l-Italja), u l-Procura della Repubblica presso il Tribunale di Locri (l-Uffiċċju tal-Prosekutur fil-Qorti ta' Locri, l-Italja) u, min-naħa l-oħra, il-Ministero della Giustizia (il-Ministeru tal-Ġustizzja), u l-Ministero dello Sviluppo economico (il-Ministeru tal-Iżvilupp Ekonomiku), il-Procura Generale della Repubblica presso la Corte d'appello di Reggio Calabria (l-Uffiċċju Ġenerali tal-Prosekutur fil-Qorti tal-Appell ta' Reggio Calabria), il-Procura della Repubblica presso il Tribunale di Cagliari (l-Uffiċċju tal-Prosekutur fil-Qorti ta' Cagliari) u l-Procura della Repubblica presso il Tribunale di Roma (l-Uffiċċju tal-Prosekutur fil-Qorti ta' Ruma) kontra Wind Tre, dwar leġislazzjoni nazzjonali li, permezz ta' tariffa fissa annwali, tobbliga lill-operaturi kollha ta' telekomunikazzjonijiet attivi fit-territorju nazzjonali li jipprovdu, fuq talba mill-awtoritajiet ġudizzjarji, servizzi ta' interċettazzjoni ta' telekomunikazzjonijiet.

Il-kuntest ġuridiku

Id-dritt tal-Unjoni

- 3 Skont il-premessa 1 tad-Direttiva 2018/1972:

“Id-Direttivi [...] 2002/20/KE [tal-Parlament Ewropew u tal-Kunsill tas-7 ta' Marzu 2002 dwar l-awtorizzazzjoni ta' networks u servizzi ta' komunikazzjonijiet elettronici (Direttiva ta' Awtorizzazzjoni)(ĠU Edizzjoni Speċjali bil-Malti, Kapitolu 13, Vol. 29, p. 337)], 2002/21/KE [tal-Parlament Ewropew u tal-Kunsill tas-7 ta' Marzu 2002 dwar kwadru regolatorju komuni għan-networks ta' komunikazzjonijiet u servizzi elettronici (Direttiva Kwadru)(ĠU Edizzjoni Speċjali bil-Malti, Kapitolu 13, Vol. 29, p. 349)] [...] ġew emendati sostanzjalment. Ladarba għandhom isiru emendi ulterjuri, dawn id-Direttivi jenħtieġ li jergġġu jiġu formulati fl-interessi taċ-ċarezza.”

4 L-Artikolu 3 ta' din id-direttiva, intitolat "Objettivi generali", jistabbilixxi, fil-paragrafi 1 u 2 tiegħu:

"1. L-Istati Membri għandhom jiżguraw li meta jkunu qed jitwettqu l-kompiti regolatorji speċifikati f'din id-Direttiva, l-awtoritajiet regolatorji nazzjonali u awtoritajiet kompetenti oħra jieħdu miżuri kollha meħtieġa u proporzjonati biex jinkisbu l-objettivi stabbiliti fil-paragrafu 2. [...]

[...]

2. Fil-kuntest ta' din id-Direttiva, l-awtoritajiet regolatorji nazzjonali u awtoritajiet kompetenti oħra kif ukoll il-[Korp ta' Regolaturi Ewropej tal-Komunikazzjonijiet Elettronici (BEREC)], il-Kummissjoni [Ewropea] u l-Istati Membri għandhom jaħdmu għal kull wieħed minn dawn l-objettivi generali li ġejjin, li mhumiex elenkati f'ordni ta' prijorità:

[...]

b) il-promozzjoni tal-kompetizzjoni fil-forniment ta' netwerks tal-komunikazzjonijiet elettronici u tal-facilitajiet assoċjati, [...] u fil-forniment tas-servizzi tal-komunikazzjonijiet elettronici u tas-servizzi assoċjati;

c) il-kontribut għall-iżvilupp tas-suq intern billi jitneħħew l-ostakli li fadal, u jehfiefu l-kondizzjonijiet konverġenti għal, l-investment fi, u l-forniment ta', netwerks ta' komunikazzjonijiet elettronici, servizzi ta' komunikazzjonijiet elettronici, facilitajiet assoċjati u servizzi assoċjati, mal-Unjoni [Ewropea] kollha [...]."

5 L-Artikolu 12 tal-imsemmija direttiva, intitolat "Awtorizzazzjoni generali ta' netwerks u servizzi tal-komunikazzjonijiet elettronici", jipprevedi fl-ewwel sentenza tal-paragrafu 1 tiegħu:

"L-Istati Membri għandhom jiżguraw il-libertà tal-forniment tan-netwerks u tas-servizzi tal-komunikazzjonijiet elettronici, minghajr preġudizzju għall-kondizzjonijiet stabbiliti f'din id-Direttiva."

6 L-Artikolu 13 tad-Direttiva 2018/1972, intitolat "Kondizzjonijiet stipulati mal-awtorizzazzjoni generali u mad-drittijiet ta' użu għall-ispektrum tar-radju u għal riżorsi ta' numerazzjoni, u obbligi speċifiċi" huwa b'hekk ifformulat:

"1. "L-awtorizzazzjoni generali għall-forniment tan-netwerks u tas-servizzi tal-komunikazzjonijiet elettronici u d-drittijiet ta' użu għall-ispektrum tar-radju u d-drittijiet tal-użu għan-numri jistgħu jkunu soġġetti għall-kondizzjonijiet imniżżla fl-Anness I. Dawn il-kondizzjonijiet għandhom ikunu nondiskriminatorji, proporzjonati u trasparenti.[...]

[...]

3. L-awtorizzazzjoni generali għandu jkun fiha biss il-kondizzjonijiet speċifiċi għal dak is-settur u stabbiliti fit-Taqsimiet A, B u C Anness I u ma għandhiex tidduplika l-kondizzjonijiet li huma applikabbli għall-imprizi bis-saħħa ta' xi liġi nazzjonali oħra.

[...]"

- 7 L-Anness I ta' din id-direttiva jispeċifika, fil-Parti A tiegħu u skont it-titolu ta' din tal-aħħar, il-“Kondizzjonijiet generali li jistgħu jiġi stipulati ma' awtorizzazzjoni ġenerali”. Fost dawn hemm, fil-punt 4, il-kundizzjoni segwenti:

“Awtorizzazzjoni tal-interċettazzjoni legali mill-awtoritajiet nazzjonali kompetenti f'konformità mar-Regolament (UE) 2016/679 [tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jhassar id-Direttiva 95/46/KE (Regolament Ġenerali dwar il-Protezzjoni tad-Data) (ĠU 2016, L 119, p. 1 u rettifika fil-ĠU 2018, L 127, p. 2),] u mad-Direttiva 2002/58/KE [tal-Parlament Ewropew u tal-Kunsill tat-12 ta' Lulju 2002 dwar l-ipproċessar tad-data personali u l-protezzjoni tal-privatezza fis-settur tal-komunikazzjoni elettronika (Direttiva dwar il-privatezza u l-komunikazzjoni elettronika) (ĠU Edizzjoni Speċjali bil-Malti, Kapitolu 13, Vol. 29, p. 514)].”

- 8 Skont l-Artikolu 125 tagħha, id-Direttiva 2018/1972 ħassret u ssostitwixxiet b'mod partikolari d-Direttiva 2002/20, kif emendata bid-Direttiva 2009/140/KE tal-Parlament Ewropew u tal-Kunsill tal-25 ta' Novembru 2009 (ĠU 2009, L 337, p. 37) (iktar 'il quddiem id-“Direttiva 2002/20”), kif ukoll id-Direttiva 2002/21, kif kienet emendata bid-Direttiva 2009/140 (iktar 'il quddiem id- “Direttiva 2002/21”), b'effett mill-21 ta' Diċembru 2020, ir-riferimenti magħmula għad-Direttivi 2002/20 u 2002/21 li jinftiehm bħala li saru għad-Direttiva 2018/1972 u bħala li kellhom jinqraw skont it-tabella ta' korrelazzjoni li tinsab fl-Anness XIII ta' din l-aħħar direttiva.

Id-dritt Taljan

- 9 L-Artikolu 28 tad-Decreto legislativo n. 259 – Codice delle comunicazioni elettroniche (id-Digriet Legiżlattiv Nru 259, dwar il-Kodiċi tal-Komunikazzjonijiet Elettronici), tal-1 ta' Awwissu 2003 (GURI Nru 214, tal-15 ta' Settembru 2003, iktar 'il quddiem il-“Kodiċi tal-Komunikazzjonijiet Elettronici”), intitolat “Kundizzjonijiet li jistgħu jiġu imposti fuq l-awtorizzazzjoni ġenerali u d-drittijiet ta' użu tal-frekwenzi tar-radju u tan-numri”, fil-verżjoni tiegħu applikabbli għall-kawżi prinċipali, jipprovdi, fil-paragrafu 1 tiegħu:

“L-awtorizzazzjoni ġenerali għall-forniment ta' networks u servizzi ta' komunikazzjonijiet elettronici u d-drittijiet ta' użu għall-frekwenzi tar-radju u d-drittijiet ta' użu għan-numri tista' tkun sugġetta biss għall-osservazzjoni tal-kundizzjonijiet elenkati rispettivament fit-taqsimiet A, B u Ċ tal-Anness 1.” Dawn il-kundizzjonijiet għandhom ikunu non-diskriminatorji, proporzjonati u trasparenti u, fil-każ ta' drittijiet ta' użu tal-frekwenzi tar-radju, skont l-Artikolu 14 tal-Kodiċi. L-awtorizzazzjoni ġenerali hija dejjem sugġetta għall-kundizzjoni Nru 11 tal-Parti A tal-Anness 1.”

- 10 L-imsemmi Anness 1 jinkludi lista eżawrjenti tal-kundizzjonijiet li jistgħu jiġu marbuta mal-awtorizzazzjonijiet ġenerali (Parti A), mad-drittijiet ta' użu tar-radju-frekwenzi (Parti B) u mad-drittijiet ta' użu tan-numri (parti C). Il-punt 11 tal-Parti A tal-istess anness jindika, b'mod partikolari, il-kundizzjoni li “jiġu żgurati s-servizzi għall-finijiet tal-ġustizzja, imsemmija fl-Artikolu 96 tal-Kodiċi [tal-Komunikazzjonijiet Elettronici] mill-bidu tal-attività”.

- 11 L-Artikolu 96 ta' dan il-kodiċi, bit-titolu “Servizzi Obbligatorji”, jistabbilixxi li:

“(1) Servizzi għal skopijiet ġudizzjarji mwettqa abbażi ta' talbiet għal interċettazzjoni u informazzjoni magħmula mill-awtoritajiet ġudizzjarji kompetenti għandhom ikunu obligatorji għall-operaturi; il-hinijiet u l-metodi għandhom jiġu miftiehma ma' dawn l-awtoritajiet sakemm jiġi approvat id-digriet deskritt fil-paragrafu 2.

(2) Għall-finijiet tal-adozzjoni tal-imposta annwali fissa għas-servizzi obligatorji deskritti fil-paragrafu 1, għandu jinħareġ digriet qabel il-31 ta' Diċembru 2017 mill-Ministru għall-Ġustizzja u l-Ministru għall-Iżvilupp Ekonomiku, bi qbil mal-Ministru għall-Affarjiet Ekonomiċi u għall-Finanzi, biex tiġi implimentata r-reviżjoni tal-oġġetti fil-lista stabbilita fid-Digriet tal-Ministru għall-Komunikazzjoni tas-26 ta' April 2001, ippubblikat fil-Ġurnal Uffiċjali tar-Repubblika Taljana Nru 104 tas-7 ta' Mejju 2001. Id-Digriet:

- a) għandu jistabbilixxi t-tipi ta' servizzi obligatorji u għandu jiddetermina r-rati korrispondenti, filwaqt li jieħu inkunsiderazzjoni l-bidliet fl-ispejjeż u s-servizzi, sabiex jinkiseb iffrankar tal-ispejjeż ta' mill-inqas 50 % meta mqabbel mar-rati applikati. Ir-rata għandha tinkludi l-ispejjeż għas-servizzi kollha attivati jew użati simultanament minn kull identità tan-network;
- b) għandu jidentifika l-partijiet meħtieġa sabiex jitwettqu servizzi obligatorji ta' interċettazzjoni, inkluż fost il-fornituri tas-servizzi, fejn l-infrastrutturi tagħhom jippermettu aċċess għan-network jew id-distribuzzjoni ta' informazzjoni jew kontenut ta' komunikazzjoni, u daww li jipprovdu servizzi ta' komunikazzjonijiet elettronici jew applikazzjonijiet fuq kwalunkwe bażi, anki jekk dawn jintużaw permezz ta' networks ta' aċċess jew ta' trasport mhux proprji;
- c) għandu jistabbilixxi l-obbligi tal-partijiet meħtieġa sabiex jitwettqu servizzi obligatorji u l-proċeduri għat-twettiq ta' dawn is-servizzi, inkluż il-konformità ma' proċeduri uniformi tal-IT fit-trażmissjoni u l-ġestjoni ta' komunikazzjonijiet amministrattivi, fir-rigward ukoll tal-istadji qabel il-ħlas ta' dawn is-servizzi.

[...]"

- 12 Konformement ma' dan l-Artikolu 96(2), is-servizzi obligatorji pprovduti mill-operaturi ta' telekomunikazzjonijiet u t-tariffi korrispondenti ġew speċifikati mid-decreto interministeriale del Ministro della giustizia e del Ministro dello sviluppo economico di concerto con il Ministro dell'economia e delle finanze – Disposizione di riordino delle spese per le prestazioni obbligatorie di cui all'articolo 96 del decreto legislativo No 259 del 2003, (id-Digriet Interministerjali tal-Ministru għall-Ġustizzja u l-Ministru għall-Iżvilupp Ekonomiku bi qbil mal-Ministru għall-Ekonomija u l-Finanzi, dwar Dispożizzjonijiet għar-riorganizzazzjoni tal-ispejjeż għas-servizzi obligatorji msemmija fl-Artikolu 96 tad-Digriet-Liġi Nru 259/2003); tat-28 ta' Diċembru 2017 (Gazzetta ufficiale della Repubblica Italiana Nru 33 tad-9 ta' Frar 2018 iktar 'il quddiem id-“Digriet Interministerjali tat-28 ta' Diċembru 2017”).

Il-kawża prinċipali u d-domanda preliminari

- 13 Skont id-dritt Taljan, b'mod partikolari l-Artikolu 96 tal-Kodiċi tal-Komunikazzjonijiet Elettronici, l-operaturi ta' telekomunikazzjonijiet huma marbuta, fil-każ ta' talba mill-awtoritajiet ġudizzjarji, li jwettqu operazzjonijiet ta' interċettazzjoni ta' komunikazzjonijiet (vokali, informatika, telematiċi u ta' data), permezz ta' ħlas fiss annwali.
- 14 Fil-kuntest tal-attivitajiet tagħhom, l-operaturi ta' telekomunikazzjonijiet ikkonċernati kellhom l-obbligu li jipprovdu tali operazzjonijiet ta' interċettazzjoni. B'applikazzjoni ta' dan l-Artikolu 96(2), l-ammonti li huma kienu jirċievu għal dan il-għan u li kienu ġew stabbiliti inizzjalment permezz ta' digriet tal-Ministru tal-Komunikazzjonijiet tas-26 ta' April 2001 ġew emendati bid-digriet interministerjali tat-28 ta' Diċembru 2017.

- 15 Skont din id-dispożizzjoni, din l-emenda kienet tikkonsisti b'mod partikolari fi tnaqqis ta' mill-inqas 50 % tar-rimborsi tal-ispejjeż marbuta mal-imsemmija operazzjonijiet ta' interċettazzjoni.
- 16 L-operaturi tat-telekomunikazzjonijiet ikkonċernati talbu, permezz ta' rikorsi distinti ppreżentati quddiem it-Tribunale amministrativo regionale per il Lazio (il-Qorti Amministrattiva Reġjonali tal-Lazio, l-Italja), l-annullament tad-Digriet Interministerjali tat-28 ta' Diċembru 2017, fejn allegaw li l-ħlasijiet li l-awtoritajiet Taljani għandhom jallokawhom skont dan id-digriet ma jkoprox kompletament l-ispejjeż sostnuti sabiex jipprovdu s-servizzi obligatorji relatati mal-interċezzjoni ta' komunikazzjonijiet elettronici ordnata mill-awtoritajiet ġudizzjarji nazzjonali kompetenti.
- 17 Permezz tas-sentenzi Nri 4594/2019, 4596/2019, 4600/2019 u 4604/2019, tad-9 ta' April 2019, din il-qorti ċaħdet dawn ir-rikorsi minħabba li ma kienx ġie stabbilit li t-tariffi ffissati minn dan id-digriet ma kinux biżżejjed sabiex jikkompensaw l-ispejjeż sostnuti mill-operaturi fil-kuntest tat-tweġġ tat-tranzazzjonijiet ta' interċettazzjoni.
- 18 L-operaturi tat-telekomunikazzjonijiet ikkonċernati kif ukoll, fir-rigward tas-sentenza Nru 4604/2019 li kienet laqgħet parzjalment ir-rikors ta' Wind Tre għal raġuni oħra, il-Ministeru għall-Ġustizzja, il-Ministeru għall-Iżvilupp Ekonomiku, il-Prosekutur Ġenerali fi ħdan il-Qorti tal-Appell ta' Reggio Calabria, il-Prosekutur fi ħdan il-qorti ta' Cagliari u l-Prosekutur fi ħdan il-qorti ta' Ruma appellaw minn dawn is-sentenzi quddiem il-Consiglio di Stato (il-Kunsill tal-Istat, l-Italja), li huwa l-qorti tar-rinviju.
- 19 Permezz ta' deċiżjoni tat-13 ta' Frar 2020, din il-qorti ressqet quddiem il-Qorti tal-Ġustizzja talba għal deċiżjoni preliminari dwar l-interpretazzjoni tal-Artikoli 18, 26 kif ukoll 102 *et seq* TFUE. Peress li din it-talba ma tissodisfax ir-rekwiżiti stabbiliti fl-Artikolu 94 tar-Regoli tal-Proċedura tal-Qorti tal-Ġustizzja, din ġiet miċħuda, permezz ta' digriet tas-26 ta' Novembru 2020, Colt Technology Services *et* (C-318/20, mhux ippubblikat, EU:C:2020:969), bħala manifestament inammissibbli.
- 20 Wara li kompliet il-proċedura fil-kawża prinċipali, il-qorti tar-rinviju tqis li għadha obligata, fil-kwalità tagħha ta' qorti tal-aħħar istanza, li terġa' tressaq talba għal deċiżjoni preliminari quddiem il-Qorti tal-Ġustizzja sabiex tikseb interpretazzjoni eżatta tad-dritt tal-Unjoni rilevanti għall-finijiet tat-tilwim imressqa quddiemha.
- 21 F'dan ir-rigward, hija tindika li għandha dubji dwar ir-rabta bejn l-Artikolu 13 tad-Direttiva 2008/1972 u ċerti regoli tad-dritt primarju tal-Unjoni.
- 22 Hija tippreċiża li l-operaturi ta' telekomunikazzjonijiet ikkonċernati jsostnu quddiemha li l-leġiżlazzjoni nazzjonali kkontestata, l-ewwel, twassal għal diskriminazzjoni bbażata fuq id-daqs tal-impriża, peress li l-impriži ż-żgħar huma proporzjonalment inqas ippenalizzati mill-operaturi l-kbar, it-tieni, tohloq diskriminazzjoni bbażata fuq in-nazzjonalità, peress li l-impriži mhux stabbiliti fl-Italja huma ffavoriti meta mqabbla mal-operaturi stabbiliti fl-Italja, it-tielet, tohloq distorsjoni tal-kompetizzjoni fil-livell tal-Unjoni, peress li tintroduci ostakolu strutturali u indebitu għall-aċċess għas-suq Taljan għall-operaturi barranin, u r-raba', tikser id-dritt għall-eżerċizzju liberu ta' attività kummerċjali sa fejn twettaq esproprijazzjoni sostanzjali tal-kapaċitajiet imprenditorjali ta' operaturi ekonomiċi privati li hija sproporzjonata meta mqabbla mal-għan ta' interess generali invokat.

- 23 Il-qorti tar-rinviju tirrileva madankollu li, skont l-Artikolu 13 u l-Anness I tad-Direttiva 2018/1972, l-awtorizzazzjoni ġenerali li tapplika għall-provvista ta' servizzi ta' komunikazzjonijiet elettronici tista' tiġi sugġetta mid-dritt nazzjonali għall-kundizzjoni tal-eżekuzzjoni tal-intercettazzjonijiet ordnati mill-awtoritajiet ġudizzjarji u li l-uniku limitu previst, b'mod ġenerali, f'dan l-Artikolu 13, huwa li l-kundizzjonijiet previsti jkunu nondiskriminatorji, proporzjonati u trasparenti.
- 24 Għalhekk, hija tal-fehma li la d-dritt sekondarju tal-Unjoni rilevanti u lanqas il-prinċipji ġenerali tat-Trattat FUE li għalihom jirreferu l-operaturi tat-telekomunikazzjonijiet ikkonċernati ma jeżiġux ir-rimbors sħiħ tal-ispejjeż effettivament sostnuti mill-operaturi fil-kuntest tal-eżekuzzjoni ta' tali intercettazzjonijiet u, għaldaqstant, li ma jipprekludux legiżlazzjoni nazzjonali li ma tipprevedix tali rimbors sħiħ u li, barra minn hekk, torbot ir-reviżjoni tar-rimborsi li jistgħu jingħataw ma' għan ta' tnaqqis tal-ispejjeż.
- 25 B'mod partikolari, hija tenfasizza li t-tariffi previsti b'mod ġenerali mill-Kodiċi tal-Komunikazzjonijiet Elettronici huma għal kollox komparabbli għall-operaturi kollha li joffru servizzi fl-Italja, li għandhom jiġu kkalkolati mill-amministrazzjoni billi jittiehdu inkunsiderazzjoni kemm l-evoluzzjoni tal-ispejjeż, u tal-progress teknoloġiku li rendu ċerti servizzi inqas onerużi, kif ukoll il-fatt li dawn is-servizzi jsegwu għanijiet li jaqgħu taħt interess pubbliku superjuri u jistgħu jiġu pprovduti biss mill-operaturi tat-telekomunikazzjonijiet, u li dawn it-tariffi huma pubbliċi. Il-kundizzjoni marbuta mal-awtorizzazzjoni ġenerali li jiġu pprovduti netwerks u servizzi ta' komunikazzjonijiet elettronici inkwistjoni fil-kawża prinċipali hija għalhekk nondiskriminatorja, proporzjonata u trasparenti, konformement ma' dan l-Artikolu 13. Barra minn hekk u fi kwalunkwe każ, l-implimentazzjoni minn qabel tar-rizorsi neċessarji għal tali intercettazzjonijiet tikkostitwixxi spiża intrinsika inevitabbli tal-attività kummerċjali li tikkonsisti fil-provvista ta' servizzi ta' komunikazzjonijiet elettronici, peress li l-provvista ta' tali servizzi hija, fl-istat attwali, sugġetta għal awtorizzazzjoni ġenerali u li din hija sugġetta għall-kundizzjoni kontenzjuża.
- 26 F'dawn iċ-ċirkustanzi, il-Consiglio di Stato (il-Kunsill tal-Istat) iddeċieda li jissospendi l-proċeduri quddiemu u li jagħmel lill-Qorti tal-Ġustizzja d-domanda preliminari segwenti:
- “L-Artikoli 18, 26, 49, 54 u 55 TFUE, l-Artikoli 3 u 13 tad-Direttiva [2018/1972] kif ukoll l-Artikoli 16 u 52 tal-[Karta], jipprekludu legiżlazzjoni nazzjonali li, meta tiddelega lill-awtorità amministrattiva l-funzjoni li tistabbilixxi l-kumpens li għandu jiġi rrikonoxxut lill-operaturi ta' telekomunikazzjonijiet għat-twertiq obbligatorju tal-attivitajiet ta' intercettazzjoni ta' flussi ta' komunikazzjoni ordnati mill-awtoritajiet ġudizzjarji, ma timponilhiex li jiġi osservat il-prinċipju tar-rimbors totali tal-ispejjeż effettivament sostnuti u debitament iddokumentati mill-operaturi fir-rigward ta' tali aktivitajiet u, barra minn hekk, tobbliga lill-awtorità amministrattiva sabiex tnaqqas l-ispejjeż fir-rigward tal-kriterji msemmija iktar 'il fuq fil-qasam tal-kalkolu [...] tal-kumpens?”

Fuq l-ammissibilità tat-talba għal deċiżjoni preliminari

- 27 Il-Gvern Taljan jikkontesta l-ammissibilità tat-talba għal deċiżjoni preliminari. Minn naħa, il-Consiglio di Stato (il-Kunsill tal-Istat), billi ma wera ebda dubju raġonevoli dwar l-interpretazzjoni li għandha tingħata lid-dritt tal-Unjoni, uża l-mekkaniżmu għal deċiżjoni preliminari previst fl-Artikolu 267 TFUE b'mod kuntrarju għal dak li l-Qorti tal-Ġustizzja kienet ippreċizat reċentement fis-sentenza tas-6 ta' Ottubru 2021, Consorzio Italian Management u

- Catania Multiservizi, (C-561/19, EU:C:2021:799). Min-naħa l-oħra, id-domanda magħmula hija ipotetika. Fil-fatt, il-Consiglio di Stato (il-Kunsill tal-Istat) ma pprovdix l-elementi ta' fatt li minnhom jirriżulta li t-tariffi stabbiliti mil-legiżlazzjoni inkwistjoni huma insuffiċjenti sabiex jithallsu lill-operaturi. Issa, huwa biss fil-każ ta' tariffi mhux remunerattivi li d-domanda magħmula tkun rilevanti.
- 28 F'dan ir-rigward, għandu jifakkar li, ċertament, qorti nazzjonali li d-deċiżjonijiet tagħha ma jistgħux jiġu appellati fid-dritt intern tista', fl-osservanza tal-kundizzjonijiet imfakkra fil-punti 40 sa 46 tas-sentenza tas-6 ta' Ottubru 2021, *Consorzio Italian Management u Catania Multiservizi* (C-561/19, EU:C:2021:799), tastjeni milli tressaq quddiem il-Qorti tal-Ġustizzja kwistjoni ta' interpretazzjoni tad-dritt tal-Unjoni u ssolviha taħt ir-responsabbiltà tagħha stess meta l-interpretazzjoni korretta tad-dritt tal-Unjoni tkun meħtieġa b'tali evidenza li ma thalli lok għal ebda dubju raġonevoli (ara, f'dan is-sens, is-sentenza tas-6 ta' Ottubru 2021, *Consorzio Italian Management u Catania Multiservizi*, C-561/19, EU:C:2021:799, punti 39 u 47 kif ukoll il-ġurisprudenza ċċitata).
- 29 Madankollu, l-allegata kjarezza tar-risposti għad-domandi magħmula bl-ebda mod ma tipprojbixxi lill-qorti nazzjonali milli tagħmel lill-Qorti tal-Ġustizzja domandi preliminari. (ara, f'dan is-sens, is-sentenza tal-11 ta' Settembru 2008, *UGT-Rioja et*, C-428/06 sa C-434/06, EU:C:2008:488, punti 42 u 43).
- 30 Barra minn hekk, sa fejn il-Gvern Taljan isostni li d-domanda magħmula hija ipotetika peress li, fil-fehma tiegħu, hija bbażata fuq il-premessa żbaljata li r-rimborsi previsti mil-legiżlazzjoni nazzjonali inkwistjoni fil-kawża prinċipali ma jippermettux li jiġu koperti l-ispejjeż effettivament sostnuti mill-operaturi kkonċernati, għandu jifakkar li, fil-kuntest tal-proċedura stabbilita fl-Artikolu 267 TFUE, il-Qorti tal-Ġustizzja biss għandha s-setgħa li tiddeċiedi dwar l-interpretazzjoni ta' test tal-Unjoni abbażi tal-fatti li huma indikati lilha mill-qorti nazzjonali (sentenza tat-12 ta' Jannar 2023, *DOBELES HES*, C-702/20 u C-17/21, EU:C:2023:1, punt 85u l-ġurisprudenza ċċitata). Għaldaqstant, ma hijiex il-Qorti tal-Ġustizzja li għandha tikkontesta l-premessa fattwali li fuqha hija bbażata t-talba għal deċiżjoni preliminari.
- 31 B'hekk, id-domandi dwar l-interpretazzjoni tad-dritt tal-Unjoni magħmula mill-qorti nazzjonali fil-kuntest legiżlattiv u fattwali ddefinit minnha u taħt ir-responsabbiltà tagħha, kuntest li ma huwiex komputu tal-Qorti tal-Ġustizzja li tivverifika l-eżattezza tiegħu, igawdu minn preżunzjoni ta' rilevanza. Il-Qorti tal-Ġustizzja tista' tirrifjuta li tiddeċiedi fuq talba mressqa minn qorti nazzjonali biss meta jkun jidher b'mod manifest li l-interpretazzjoni mitluba tad-dritt tal-Unjoni ma għandha ebda relazzjoni mar-realtà jew mas-sugġett tal-kawża prinċipali, meta l-problema tkun ta' natura ipotetika jew inkella meta l-Qorti tal-Ġustizzja ma jkollhiex il-punti ta' fatt u ta' liġi neċessarji sabiex tirrispondi b'mod utli għad-domandi li jkunu sarulha (sentenza tas-27 ta' Ottubru 2022, *Climate Corporation Emissions Trading*, C-641/21, EU:C:2022:842, punt 23 u l-ġurisprudenza ċċitata).
- 32 F'dan il-każ, għandu jiġi kkonstatat li, sa fejn id-domanda magħmula tirrigwarda l-interpretazzjoni tal-Artikoli 18, 26, 49, 54 u 55 TFUE kif ukoll tal-Artikoli 16 u 52 tal-Karta, il-qorti tar-rinviju la ppreċiżat ir-raġunijiet li wassluha sabiex tistaqsi dwar l-interpretazzjoni ta' dawn id-dispożizzjonijiet u lanqas ir-rabta li hija tistabbilixxi bejn dawn tal-aħħar u l-legiżlazzjoni nazzjonali applikabbli għall-kawża prinċipali, b'tali mod li l-Qorti tal-Ġustizzja ma għandhiex il-punti ta' fatt u ta' liġi neċessarji sabiex tirrispondi b'mod utli kemm għad-domanda magħmula sa fejn tirrigwarda dawn id-dispożizzjonijiet. Min-naħa l-oħra, sa fejn tirrigwarda d-dispożizzjonijiet tad-Direttiva 2018/1972, it-talba għal deċiżjoni preliminari tippreċiża mhux

biss il-punti ta' fatt u ta' liġi rilevanti, iżda turi wkoll ir-raġunijiet li għalihom il-qorti tar-rinviju tistaqsi fir-rigward tagħhom. Barra minn hekk, ir-relazzjoni bejn dawn id-domandi u s-sugġett tal-kawża prinċipali, li barra minn hekk ir-realtà tagħha ma hijiex ikkontestata, tirriżulta b'mod ċar minn din it-talba.

- 33 Għaldaqstant, sa fejn tirrigwarda d-Direttiva 2018/1972, it-talba għal deċiżjoni preliminari hija ammissibbli.

Fuq id-domanda preliminari

- 34 Preliminarjament, għandu jiġi rrilevat li l-qorti tar-rinviju titlob l-interpretazzjoni tad-dispożizzjonijiet tad-Direttiva 2018/1972. Madankollu, mill-proċess li għandha l-Qorti tal-Ġustizzja jirriżulta li l-leġiżlazzjoni nazzjonali applikabbli għall-kawża prinċipali kienet tittrasponi direttiva preċedenti għad-Direttiva 2018/1972, jiġifieri d-Direttiva 2002/20, u li din, konformement mal-Artikolu 125 tad-Direttiva 2018/1972, tħassret u giet issostitwita minn din tal-aħħar biss b'effett mill-21 ta' Diċembru 2020, jiġifieri wara l-adozzjoni tad-digriet interministerjali tat-28 ta' Diċembru 2017 u l-preżentata, mill-operaturi tat-telekomunikazzjonijiet ikkonċernati, tar-rikors tagħhom quddiem it-Tribunale amministrativo regionale per il Lazio (il-Qorti Amministrattiva Reġjonali tal-Lazio), intiża għall-annullament tiegħu.
- 35 Fil-każ li l-qorti tar-rinviju tikkonstata finalment li l-kawża prinċipali jaqaw taht id-Direttiva 2002/20, għandu jiġi indikat li r-risposta mogħtija f'din is-sentenza tidher li tista' tiġi trasposta għal dan l-att preċedenti. Fil-fatt, kif jirriżulta mill-premessa 1 tagħha, id-Direttiva 2018/1972 fasslet mill-ġdid b'mod partikolari l-erba' direttivi preċedenti, kif emendati, li kienu jirregolaw is-settur tan-netwerks u tas-servizzi ta' komunikazzjonijiet elettronici, inkluż tad-Direttiva 2002/20, mingħajr ma emendat, rilevanti għal din il-kawża, id-dispożizzjonijiet li l-interpretazzjoni tagħhom hija neċessarja sabiex jiġu riżolti l-kawża prinċipali, kemm fir-rigward tal-formulazzjoni tagħhom, tal-kuntest tagħhom jew tal-għan tagħhom.
- 36 B'mod partikolari, l-ewwel u t-tieni sentenzi tal-Artikolu 13(1) kif ukoll il-paragrafu (3), u l-punt 4 tal-Parti A tal-Anness I tad-Direttiva 2018/1972 jirriproduċu, mingħajr tibdil fis-sustanza rilevanti f'dan il-każ, id-dispożizzjonijiet rispettivament, tal-Artikolu 6(1) u (3), kif ukoll il-punt 11 tal-Parti A tal-Anness I tad-Direttiva 2002/20.
- 37 Barra minn hekk, fost iż-żewġ dispożizzjonijiet tad-Direttiva 2018/1972 imsemmija mill-qorti tar-rinviju fid-domanda tagħha, huwa biss l-Artikolu 13 li jidher li huwa direttament rilevanti għall-finijiet tas-soluzzjoni tal-kawża prinċipali, anki jekk l-analizi tad-domanda għandha tiegħu inkunsiderazzjoni l-għanijiet stabbiliti fl-Artikolu 3 ta' din id-direttiva. Min-naha l-oħra, huwa l-punt 4 tal-Parti A tal-Anness I tagħha li jipprevedi l-kundizzjoni li magħha giet adottata l-leġiżlazzjoni nazzjonali inkwistjoni fil-kawża prinċipali.
- 38 Għaldaqstant, għandu jiġi kkunsidrat li, permezz tad-domanda tagħha, il-qorti tar-rinviju tistaqsi, essenzjalment, jekk l-Artikolu 13, moqri fid-dawl tal-Artikolu 3 u tal-punt 4 tal-Parti A tal-Anness I tad-Direttiva 2018/1972 għandhomx jiġu interpretati fis-sens li jipprekludu leġiżlazzjoni nazzjonali li ma timponix li jsir rimbors sħiħ tal-ispejjeż effettivament sostnuti mill-fornituri ta' servizzi ta' komunikazzjonijiet elettronici meta jiffaċilitaw l-interċettazzjoni legali ta' komunikazzjonijiet elettronici mill-awtoritajiet nazzjonali kompetenti.

- 39 Skont ġurisprudenza stabbilita, għall-interpretazzjoni tad-dispożizzjonijiet tad-dritt tal-Unjoni, għandhom jittiehdu inkunsiderazzjoni mhux biss il-kliem tagħhom, iżda wkoll il-kuntest tagħhom u l-għanijiet imfittxija mil-legiżlazzjoni li jagħmlu parti minnha (sentenza tal-20 ta' Ġunju 2022, London Steam-Ship Owners' Mutual Insurance Association, C-700/20, EU:C:2022:488, punt 55 u l-ġurisprudenza ċċitata).
- 40 Għandu jifakkar li l-ewwel sentenza tal-Artikolu 13(1) tad-Direttiva 2018/1972 tipprevedi li l-awtorizzazzjoni ġenerali li tapplika għall-provvista ta' networks jew ta' servizzi ta' komunikazzjonijiet elettronici tista' tkun suġġetta biss għall-kundizzjonijiet elenkati fl-Anness I ta' din id-direttiva, peress li t-tieni sentenza ta' din id-dispożizzjoni tippreċiża li dawn il-kundizzjonijiet huma nondiskriminatorji, proporzjonati u trasparenti. Il-paragrafu 3 ta' dan l-artikolu jippreċiża, barra minn hekk, li l-awtorizzazzjoni ġenerali tinkludi biss il-kundizzjonijiet li huma speċifiċi għas-settur ikkonċernat u li huma msemmija fil-Partijiet A, sa C tal-Anness I tal-imsemmija direttiva. Fost dawn il-kundizzjonijiet, hemm, fil-punt 4 ta' din il-Parti A, li telenka l-kundizzjonijiet ġenerali li għalihom tista' tkun suġġetta tali awtorizzazzjoni ġenerali, il-kundizzjoni tal-faċilitazzjoni tal-interċettazzjoni legali mill-awtoritajiet nazzjonali kompetenti.
- 41 Mill-formulazzjoni ta' dawn id-dispożizzjonijiet jirriżulta li, lil hinn mill-obbligu, għall-Istati Membri li jiddeċiedu li jissuġġettaw l-awtorizzazzjoni ġenerali li tapplika għall-provvista ta' networks jew ta' servizzi ta' komunikazzjonijiet elettronici għall-kundizzjoni li tinsab fil-punt 4 tal-Parti A tal-Anness I tad-Direttiva 2018/1972, li jimponu din il-kundizzjoni b'mod nondiskriminatorju, proporzjonat u trasparenti, il-legiżlatur tal-Unjoni la impona u lanqas eskluda r-rimbors, mill-Istati Membri kkonċernati, tal-ispejjeż li jiġu sostnuti mill-impriżi kkonċernati meta jiffaċilitaw l-interċettazzjoni legali skont ma din il-kundizzjoni tipprevedi.
- 42 Għaldaqstant, fin-nuqqas ta' preċiżjoni f'dan ir-rigward fid-Direttiva 2018/1972, l-Istati Membri għandhom margni ta' diskrezzjoni f'dan il-qasam. Konsegwentement, l-Artikolu 13 u l-punt 4 tal-Parti A tal-Anness I tiegħu ma jistgħux jinqraw fis-sens li dawn id-dispożizzjonijiet jidhru li jimponu fuq l-Istati Membri l-obbligu li jipprevedu r-rimbors, *a fortiori* sħiħ, ta' dawn l-ispejjeż eventwali.
- 43 Dan il-qari tal-imsemmija dispożizzjonijiet huwa sostnut kemm mill-kuntest li jagħmlu parti minnu kif ukoll mill-għanijiet imfittxija mid-Direttiva 2018/1972. B'mod partikolari, minn naħa, jekk l-ewwel sentenza tal-Artikolu 12(1) ta' din id-direttiva — li tirriproduci l-kontenut tal-ewwel sentenza tal-Artikolu 3(1) tad-Direttiva 2002/20 — tipprevedi li l-Istati Membri għandhom jiggarrantixxu l-libertà li jiġu pprovduti networks u servizzi ta' komunikazzjonijiet elettronici, mill-kliem stess ta' din id-dispożizzjoni jirriżulta li din il-libertà tista' tiġi eżerċitata biss taht il-kundizzjonijiet stabbiliti fl-imsemmija direttiva. Għaldaqstant, minn dan ma jistax jirriżulta obbligu ta' rimbors impost fuq l-Istati Membri, fis-sens allegat mill-operaturi ta' telekomunikazzjonijiet ikkonċernati.
- 44 Min-naħa l-oħra, għandu jiġi kkonstatat li tali obbligu lanqas ma jista' jiġi dedott mill-għanijiet ġenerali li jinsabu fl-Artikolu 3 tad-Direttiva 2018/1972, li fit-twertiq tagħhom l-Istati Membri huma, permezz tal-awtoritajiet regolatorji nazzjonali u tal-awtoritajiet kompetenti l-oħra, obbligati li jiżguraw. Dan huwa l-każ, b'mod partikolari, tal-għan ta' promozzjoni tal-kompetizzjoni fil-provvista ta' servizzi ta' komunikazzjonijiet elettronici, previst f'dan l-Artikolu 3(2)(b) u ta' dak tal-iżvilupp tas-suq intern, previst f'din l-istess dispożizzjoni (c), u li qabel kienu jinsabu, essenzjalment, fl-Artikolu 8(2) u (3) tad-Direttiva 2002/21. Fil-fatt, il-formulazzjoni tagħhom ma turi ebda rieda tal-legiżlatur tal-Unjoni li jillimita l-margni ta'

diskrezzjoni tal-Istati Membri, fir-rigward tal-implimentazzjoni tal-kundizzjoni prevista fil-punt 4 tal-Parti A tal-Anness I tad-Direttiva 2018/1972, lil hinn mir-rekwiżiti mfakkra fil-punti 41 u 42 ta' din is-sentenza.

- 45 B'hekk, peress li dan il-marġni ta' diskrezzjoni għandu jiġi eżerċitat fl-osservanza tal-prinċipji ta' nondiskriminazzjoni, ta' proporzjonalità u ta' trasparenza, huwa neċessarju, sabiex l-Artikolu 13, moqri fid-dawl tal-Artikolu 3 u l-punt 4 tal-Parti A tal-Anness I tad-Direttiva 2018/1972 ma jipprekludux leġiżlazzjoni nazzjonali bħal dik inkwistjoni fil-kawża prinċipali, li ma timponix li jsir ir-rimbors shiħ tal-ispejjeż li effettivament jidhru li jiġu sostnuti mill-fornituri ta' servizzi ta' komunikazzjonijiet elettronici meta jiffaċilitaw l-interċettazzjoni legali ta' dawn il-komunikazzjonijiet elettronici, mill-awtoritajiet nazzjonali kompetenti, li din il-leġiżlazzjoni tkun konformi ma' dawn il-prinċipji.
- 46 F'dan il-każ, mit-talba għal deċiżjoni preliminari kif ukoll mill-proċess li għandha l-Qorti tal-Gustizzja jirriżulta li, l-ewwel, ir-rimborsi previsti mill-leġiżlazzjoni nazzjonali inkwistjoni fil-kawża prinċipali fir-rigward tal-kundizzjoni ta' ffaċilitar tal-interċezzjoni legali, li l-awtorizzazzjoni generali tagħhom hija akkumpanjata fl-Italja u li l-konformità tagħhom mad-Direttiva 2018/1972 ma hijiex ikkontestata, huma paragonabbli għall-operaturi kollha li joffru servizzi ta' komunikazzjonijiet elettronici fl-Italja, peress li r-rimborsi huma previsti abbażi ta' tariffi fissi unitarji, stabbiliti skont it-tip ta' provvista ta' interċezzjoni mwettqa.
- 47 It-tieni, kif indikat il-qorti tar-rinviju, dawn it-tariffi għandhom, skont il-leġiżlazzjoni Taljana applikabbli, jiġu kkalkolati mill-amministrazzjoni billi jittiehed inkunsiderazzjoni l-progress teknologiku tas-settur li rrenda ċerti servizzi inqas onerużi, kif ukoll tal-fatt li dawn is-servizzi huma essenzjali sabiex jintlaħqu għanijiet generali li jaqgħu taht interess pubbliku superjuri u li jistgħu jiġu pprovduti biss mill-operaturi tat-telekomunikazzjonijiet.
- 48 It-tielet, il-qorti tar-rinviju ppreċiżat li, konformement ma' din l-istess leġiżlazzjoni, dawn it-tariffi huma ffissati permezz ta' att amministrattiv formali, li huwa ppubblikat u liberament kontestabbli.
- 49 F'dawn iċ-ċirkustanzi, jidher li l-leġiżlazzjoni nazzjonali inkwistjoni fil-kawża prinċipali, sa fejn tipprevedi r-rimborsi inkwistjoni, hija effettivament nondiskriminatorja, proporzjonata u trasparenti, fatt li madankollu għandu jiġi vverifikat mill-qorti tar-rinviju.
- 50 Barra minn hekk, peress li din il-qorti tistaqsi wkoll dwar il-possibbiltà, għal Stat Membru li ppreveda r-rimbors tal-ispejjeż sostnuti mill-fornituri ta' servizzi ta' komunikazzjonijiet elettronici meta, skont id-Direttiva 2018/1972, jiffaċilitaw l-interċezzjoni legali, inaqqsu, bil-għan ta' tnaqqis tal-ispejjeż pubbliċi, il-livell tar-rimborsi mogħtija preċedentement, għandu jingħad ukoll li, fid-dawl tal-marġni ta' diskrezzjoni rrikonoxxut lill-Istati Membri fl-implimentazzjoni tal-kundizzjoni prevista fil-punt 4 tal-Parti A tal-Anness I ta' din id-direttiva, din tal-aħħar ma tistax tipprekludi tali tnaqqis, peress li l-leġiżlazzjoni nazzjonali inkwistjoni hija nondiskriminatorja, proporzjonata u trasparenti.
- 51 Fid-dawl tal-kunsiderazzjonijiet kollha preċedenti, ir-risposta għad-domanda magħmula għandha tkun li l-Artikolu 13, moqri fid-dawl tal-Artikolu 3 u tal-punt 4 tal-Parti A tal-Anness I tad-Direttiva 2018/1972 għandhom jiġu interpretati fis-sens li ma jipprekludux leġiżlazzjoni nazzjonali li ma timponix ir-rimbors shiħ tal-ispejjeż effettivament sostnuti mill-fornituri ta' servizzi ta' komunikazzjonijiet elettronici meta jiffaċilitaw l-interċettazzjoni legali ta' komunikazzjonijiet elettronici mill-awtoritajiet nazzjonali kompetenti, meta din il-leġiżlazzjoni tkun nondiskriminatorja, proporzjonata u trasparenti.

Fuq l-ispejjeż

- 52 Peress li l-proċedura għandha, fir-rigward tal-partijiet fil-kawza prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Il-Ħames Awla) taqta' u tiddeċiedi:

L-Artikolu 13, moqri fid-dawl tal-Artikolu 3 u tal-punt 4 tal-Parti A tal-Anness I tad-Direttiva (UE) 2018/1972 tal-Parlament Ewropew u tal-Kunsill tal-11 ta' Diċembru 2018 li tistabbilixxi l-Kodiċi Ewropew għall-Komunikazzjonijiet Elettroniċi għandhom jiġu interpretati fis-sens li ma jipprekludux leġislazzjoni nazzjonali li ma timponix ir-rimbors sħiħ tal-ispejjeż effettivament sostnuti mill-fornituri ta' servizzi ta' komunikazzjonijiet elettroniċi meta jiffaċilitaw l-interċettazzjoni legali ta' komunikazzjonijiet elettroniċi mill-awtoritajiet nazzjonali kompetenti, meta din il-leġislazzjoni tkun nondiskriminatorja, proporzjonata u trasparenti.

Firem